

പിതൃ സ്മരണ

എൽസി യോഹന്നാൻ ശങ്കരത്തിൽ, ന്യൂയോർക്ക്

ജനിക്കുവാൻ ജനിത്രിയും വസിക്കുവാൻ ധരിത്രിയും

ജനിതനായി ധന്യതാതനേയുമേകി ജീവിതം

മനോരമായി ഇത്രനാളനാകലം നയിക്കുവാൻ

അനന്തശക്തി തന്ന വൻ കൃപയ്ക്കു നന്ദി ചൊന്നിതേൻ !

കഴിഞ്ഞു കർമ്മഭൂമിയിൽ നിറഞ്ഞകർമ്മവൃത്തനായ്

ഉഴിഞ്ഞുവെച്ചു ജീവിതം പരംകൃതാർത്ഥതുപ്തനായ്

കഴിച്ചഹോ ദശാബ്ദമൊൻവതോടു മൂന്നു മീഭൂമിയിൽ (1) 93

പൊഴിച്ചു കണ്ണുനീരൊടർത്ഥനാദിയഷ്ടജാതരിൽ.

വിപത്തുകൾ, പരീക്ഷകൾ, ജയം പരാജയങ്ങളും

അപായ ഗർത്തവീഥികൾ കടുത്ത ദുഃഖപാതകൾ

അപകബുദ്ധിപോലഹോ കടന്നുപോയിയെങ്കിലും

തപിച്ചിടാതെ ദൈവശക്തിയാൽ ജയം വരിച്ചു താൻ.

നിരന്തരം സനാതനന്റെ പാതതന്റെയാശ്രയം

നിരർഗ്ഗളം തുടർന്നു ജീവിതം നയിച്ചതാൽ പിതാ

വൊരിക്കലും തകർന്നിടാതെ ധന്യമായനേകനാൾ

നിരാമയം കഴിഞ്ഞു ഭാഗ്യമുത്യുവും വരിച്ചഹോ.

പ്രശസ്ത മുഖ്യനാമുപാദ്ധ്യയന്റെ കർമ്മവേദിയിൽ

പ്രശസ്തരായുയർന്നു വന്നനേക മാനു വ്യക്തികൾ

പ്രഗത്ഭനായ വാഗ്മിയും പ്രതാപിയാം ഗൃഹസ്ഥനും

പ്രശാന്തനായ നന്മയാർന്ന നേതൃമാന്യവ്യക്തിയും

നിറഞ്ഞ തുഷ്ടിയോടെ ലഭ്യമായ തുച്ഛവേതനം

പരം പകുത്തു വിദ്യയേറെ നൽകി തൽ തനുജരിൽ

“അറിഞ്ഞുകൊണ്ടിരുന്നതരേം ചതിച്ചിടൊല്ലുനീതിയിൽ

പരന്റെ സ്വത്തു തന്റെ സ്വത്തിലാകൊലെന്നു ശിക്ഷണം”

സർവ്വം പിന്നിട്ടന്ത്യത്തിൽ തൻ മക്കളാമോദം വസിപ്പതും ക്ഷമയും

സർവ്വേശ്വരൻ തൽ ജീവിതത്തെ നന്മയിൽ നടത്തി നയിച്ചതും

ഉർവ്വിയിൽ തന്റെ ജീവാന്ത്യത്തിലും സംപ്രീതം ജീവിച്ച മൽ പിതാ,

താവക നാമം സ്മരിക്കുന്നീ ദിനേ, അർപ്പിപ്പേൻ പിതൃതർപ്പണം !

.....